



سندھ ریونیو بورڈ، ٹیکس وصولی میں 16 فیصد سے زائد اضافہ

گزشتہ سال 8.961 ارب، ستمبر 2020ء میں 10.429 ارب روپے کی وصولی

کراچی (اسٹاف رپورٹر) وزیر اعلیٰ سندھ سید مراد علی شاہ نے کہا ہے کہ ستمبر 2020ء کے مہینے میں سندھ ریونیو بورڈ نے 10.429 ارب روپے کی ٹیکس وصولی کی ہے، اس طرح محصولات کی وصولی میں 16.38 فیصد کا اضافہ ہوا ہے۔ یہ بات انہوں نے جمعرات کو وزیر اعلیٰ ہاؤس سے جاری بیان میں کہی۔ وزیر اعلیٰ سندھ نے بتایا کہ ستمبر 2020ء کے دوران ایس آر بی نے 10.429 بلین روپے اکٹھے کیے ہیں، جب کہ 2019ء کے اسی عرصے کے دوران 8.961 ارب روپے کی وصولی کی گئی، اس طرح محصولات کی وصولی میں 16.38 فیصد کا اضافہ ہوا ہے۔ وزیر اعلیٰ سندھ نے کہا کہ 2020-21ء کی پہلی سہ ماہی کے دوران ایس آر بی نے 26.33 ارب وصول کیے، جب کہ مالی سال 2019-20ء کی پہلی سہ ماہی کے دوران 22.899 ارب روپے کی وصولی کی۔ سہ ماہی کلیکشن پر یہ 15.19 فیصد کا اضافہ ہے۔ وزیر اعلیٰ سندھ کے مطابق اگست 2020ء میں ہونے والی موسلا دھار بارش نے سروس سیکٹر کے کاروبار کو سخت متاثر کیا جو کہ پہلے سے ہی COVID-19 کی زد میں تھا، اگر ایسا نہ ہوتا تو ایس آر بی کی سہ ماہی وصولی مزید بہتر ہوتی۔ مراد علی شاہ نے ایس آر بی کی ٹیم ورک کی لگن اور محنت کا اعتراف کیا اور ایس آر بی کے ساتھ تعاون کرنے پر ٹیکس دہندگان کا بھی شکریہ ادا کیا۔ انہوں نے کہا کہ سندھ ریونیو بورڈ نے مالی سال 2020-21ء کے لیے گزشتہ سال کے مقابلے میں 27 فیصد زائد کی شرح کے ساتھ 135 ارب کا ٹیکس ہدف حاصل کرنا ہے، جب کہ مالی سال 2019-20ء کے دوران 106 ارب روپے ٹیکس وصولی کا ہدف تھا۔